

KRITERJI GHALL-APPLIKAZZJONI TA' KAPITLU VIII TAL-AMORIS LÆTITIA



KRITERJI GĦALL-APPLIKAZZJONI
TA' KAPITLU VIII
TAL-AMORIS LÆTITIA

JANNAR 2017

Għażiż ħuna fis-sacerdozju,

Bħall-“kewkba” li mexxiet lill-Maġi biex jiltaqgħu ma’ Ġesù, hekk hija l-Eżortazzjoni Appostolika *Il-Ferħ tal-Imħabba* għall-familji tagħna fil-mixja tagħhom lejn u wara Ġesù.

Dan jgħodd ukoll għall-koppji u l-familji li jinsabu f’qagħdiet kumplessi, b’mod partikulari dawk li jinvolvu persuni separati jew divorzjati u li llum qegħdin frabta ġdida. Uħud minn dawn il-persuni, għalkemm “tilfu” l-ewwel żwieġ, ma “tilfux” it-tama tagħhom f’Ġesù. Fosthom insibu min jixtieq ħafna jkun f’paċi ma’ Alla u mal-Knisja, tant li qed jistaqsina x’għandu jagħmel biex ikun jista’ jiċcelebra s-sagramenti tal-Qrar u tal-Ewkaristija.

Bħall-Maġi li meta sabu lil Ġesù *għaddew minn triq oħra* (ara Mt 2:12), hekk dawn il-persuni – xi drabi wara vjaġġ twil u mħarbat – jistgħu jiltaqgħu ma’ Kristu li jagħtihom futur anki meta ma jibqax possibbli li jgħaddu mill-istess triq ta’ qabel. Permezz ta’ akkumpanjament u dixxerniment onest, Alla kapaċi jiftaħ toroq ġodda quddiemhom, anki wara li garrbu mixja mmarkata mid-“dlam” ta’ għażliet żbaljati jew ta’ esperjenza qarsa ta’ abbandun u tradiment. Fil-laqgħa tagħhom ma’ Kristu u mal-Knisja, dawn il-persuni jsibu “dawl” li jurihom il-hajja preżenti tagħhom u jgħinhom jaqbd u t-triq tar-ritorn lejn Alla b’ħafna tama u kuraġġ.

Għalhekk, fuq l-indikazzjoni tal-Papa Frangisku, ahna l-Isqfijiet ta’ Malta u Għawdex qed noffru dawn il-linji-gwida lis-sacerdoti fid-Djoċesijiet tagħna biex

isiehbu fit-triq tad-“dixxerniment responsabbli personali u pastorali” lil dawk il-persuni li jixtiequ jaqraw l-istorja ta' hajjithom fid-dawl ta' Ġesù (AL 300). Inheggu li dawn il-linji-gwida jingraw fid-dawl tar-riferenzi li qed nindikaw:

1. Qabelxejn irridu nzommu quddiem għajnejna li l-ministeru pastorali tagħna ma' persuni li jinsabu f'sitwazzjonijiet familjari kumplessi hu l-ministeru tal-Knisja, li hi Omm u Għalliema. Bhala presbiteri għandna d-dover indawlu l-kuxjenzi billi nxandru lil Kristu u l-ideal sħiħ tal-Evangelu. Fl-istess waqt, għandna wkoll id-dmir li fuq il-passi ta' Kristu stess, inħaddnu l-“arti tal-akkumpanjament” u nkunu għajn ta' fiduċja, tama u integrazzjoni għal kull min qed jistaqsi biex jara lil Ġesù (ara Ġw 12:21), b'mod speċjali dawk l-aktar dgħajfa (ara AL 291, 296, 308; EG 169). Fil-każ ta' koppji li għandhom l-ulied, din l-integrazzjoni hi meħtieġa mhux biss għalihom, imma wkoll “għall-għożża u l-edukazzjoni Nisranija ta' wliedhom, li għandhom jitqiesu l-iżjed importanti” (AL 299, ara wkoll AL 245-246).
2. Meta niltaqgħu ma' jew insiru nafu b'persuni f'qagħdiet hekk imsejha “irregolari”, nagħmlu hilitna kollha biex nidhlu fi djalogu magħhom u nsiru nafuhom fi spirtu ta' mħabba sinciera. Jekk imbagħad juru xewqa jew jaċċettaw li jidhlu fi proċess serju ta' dixxerniment personali dwar il-qagħda tagħhom, nakkumpanjawhom mill-qalb u b'ħafna rispett, għożża u attenzjoni. “Importanti nuruhom li huma parti

mill-Knisja, li ‘mhumie xkomunikati’ u mhumie xtrattati bħala tali, għax huma dejjem jibqgħu jagħmlu parti mill-komunjoni ekkleżjali” (AL 243). F’dan il-proċess, xogħolna mhux sempliċement li nagħtu permess għas-sagramenti, li noffru “ricetti semplici” (ara AL 298) jew li nieħdu post il-kuxjenza tagħhom, imma li bil-paċenzja kollha ngħinuhom jiffurmawha u jdawluha biex ikunu huma stess li jaslu għal deċiżjoni sinciera quddiem Alla u jagħmlu l-akbar għid possibbli (ara AL 37).

3. Imma qabel ma nitkellmu fuq il-kura pastorali ma’ dawk id-dixxipli tal-Mulej li għandhom fuq spallejhom esperjenza ta’ żwieġ li ma rnexxiex u jinsabu f’relazzjoni għdida, nixtiequ ngħidu kelma dwar dawk li qed jgħixu flimkien jew intrabtu biż-żwieġ ċivili biss. Dawn is-sitwazzjonijiet “għandhom bżonn ta’ attenzjoni pastorali mimlija ħniena u kuraġġ” (AL 293) u għandna “naffrontawhom b’mod kostruttiv u nippruvaw nibdluhom f’opportunitajiet ta’ mixja lejn il-milja taż-żwieġ u l-familja fid-dawl tal-Evanġelju” (AL 294). Fid-dixxerniment pastorali hu importanti li niddistingwu każ minn ieħor. F’ċerti każi din l-għażla “mhix motivata minn preġudizzji jew reżistenzi għall-għaqda sagramentali, imma minn sitwazzjonijiet kulturali jew kontingenti” (AL 294), u għalhekk anki l-grad ta’ responsabbiltà morali mhuwix l-istess f’kull każ. “Niftakru li pass ċkejken, qalb il-limitazzjonijiet kbar umani, jista’ jkun mogħgub iżjed quddiem Alla minn ħajja – li minn barra tidher tajba – ta’ min

jgħaddi hajtu bla qatt ma jħabbat wiċċu ma' diffikultajiet importanti" (AL 305, EG 44)

4. Nigu issa għall-ministeru tagħna ma' persuni separati jew divorzjati li qegħdin f'rabta ġdida. Jekk waqt id-dixxerniment ma' dawn il-persuni jinbet dubju raġonevoli dwar il-validità jew il-konsumazzjoni taż-żwieġ kanoniku, nissuġġerulhom jagħmlu talba għal dikjarazzjoni ta' nullità jew għal dissoluzzjoni tar-rabta taż-żwieġ.
5. Waqt dan id-dixxerniment, nagħmlu distinzjoni xierqa bejn sitwazzjoni u oħra, għax hawn ukoll mhux il-każi kollha huma l-istess. "Mod ikollok it-tieni rabta msahha biż-żmien, b'ulied ġodda, b'fedeltà mgarrba, b'għotja generuża, b'impenn Nisrani, għarfien tal-irregolarità tal-qagħda li jkunu fiha u diffikultà kbira biex wiehed jerga' lura mingħajr ma jhoss fil-kuxjenza li se jerga' jaqa' fi htija ġdida. Il-Knisja tagħraf dawk is-sitwazzjonijiet fejn 'ir-raġel u l-mara, [...] għal raġunijiet serji – bħalma hi l-edukazzjoni tat-tfal – ma jistgħux jinfirdu minn xulxin'. Hemm anki l-każi ta' dawk li għamlu sforzi kbar biex isalvaw l-ewwel żwieġ u ġew ingustament abbandunati, jew anki ta' 'dawk li fittxew żwieġ ieħor minhabba l-edukazzjoni ta' wliedhom, u xi kultant huma konvinti, fil-kuxjenza tagħhom, li ż-żwieġ ta' qabel, imfarrak għalkollox, qatt ma kien validu'. Mod ieħor, mill-banda l-oħra, ikollok rabta ġdida ġeġja minn divorzju riċenti, bil-konsegwenzi kollha ta' tbatija u konfużjoni li jolqtu lill-ulied u lil familji sħaħ, jew il-qagħda ta' xi hadd li

ripetutement naqas mid-dmirijiet tiegħu lejn il-familja. Għandu jkun ċar li dan mhuwiex l-ideal li l-Evangeliu jipproponi għaž-żwieġ u l-familja” (AL 298).

6. F'dan il-proċess ta' dixxerniment jiswa li nwasslu lill-persuni jagħmlu “eżami tal-kuxjenza, b'mumentu ta' riflessjoni u ta' sogħba”, fejn “jistaqsu lilhom infushom kif għabu ruħhom ma' wliedhom meta l-għaqda konjugali tagħhom dahlet fi kriżi; jekk kienx hemm tentattivi ta' rikonċiljazzjoni; x'inhi l-qagħda tal-parti l-oħra abbandunata; x'konsegwenzi għandha r-relazzjoni għdida fuq il-bqija tal-familja u l-komunità tal-fidili; x'eżempju qed jagħtu liż-żgħażaġh li qed jithejjew għaž-żwieġ” (AL 300). Dan jgħodd b'mod partikulari għal dawk il-kazijiet fejn il-persuna tagħraf li kienet responsabbli għall-falliment taż-żwieġ.
7. Waqt id-dixxerniment, niżnu r-responsabbiltà morali fis-sitwazzjonijiet partikulari, waqt li nżommu quddiem għajnejna li hemm kundizzjonamenti u ċirkustanzi li jnaqqsu mill-htija ta' min jagħmel l-azzjoni. Fil-fatt, “jista' jkun hemm fatturi li jillimitaw il-ħila ta' deċiżjoni” (AL 301) jew saħansitra jnaqqsu mill-htija u r-responsabbiltà ta' xi għemil. Fost dawn insibu l-injoranza, in-nuqqas ta' attenzjoni, il-vjolenza, il-biża', l-immaturità affettiva, is-saħħa li għandhom ċerti drawwiet, l-istat ta' qtigh il-qalb, ir-rabtiet ta' mħabba bla rażan, u fatturi oħra psikici u soċjali (ara AL 302; KKK 1753, 2352). Proprju minħabba dawn il-kundizzjonamenti u ċ-ċirkustanzi, il-Papa jgħallem li “ma nistgħux ngħidu aktar li dawk kollha li jinsabu

f'qagħda hekk imsejha 'irregolari' qed jgħixu fl-istat tad-dnub il-mejjet, imċaħħda mill-grazzja li tqaddes" (AL 301). "Hu għalhekk possibbli li, f'qagħda oġġettiva ta' dnub – li mhix suġġettivament hatja jew li mhijiex hatja għalkollox – wieħed jista' jgħix fil-grazzja ta' Alla, jista' jhobb, u jista' wkoll jikber fil-ħajja tal-grazzja u tal-imħabba, u għal dan il-għan jircievi l-għajnuna tal-Knisja" (AL 305). Dan id-dixxerniment hu importanti għax, fi kliem il-Papa, f'xi każi din l-għajnuna tista' tkun ukoll l-għajnuna tas-Sagramenti (ara AL, nota 351).

8. "Meta nemmnu li kollox hu abjad jew iswed, xi drabi nkunu nagħlqu t-triq għall-grazzja li minnha l-bniedem irid jgħaddi biex jikber, u naqtgħu qalb dawk li jridu jagħmlu mixjiet ta' qdusija li jagħtu glorja lil Alla" (AL 305). Għalhekk neħtieġu iżjed taħriġ prudenti fil-ligi tal-gradwalità (ara AL 295) biex infittxu u nilmħu l-preżenza, il-grazzja u l-ħidma ta' Alla f'kull sitwazzjoni, u nġhinu l-persuni jersqu iżjed lejn Alla anki meta "mhumie x f'qagħda li jistgħu jifhmu, japprezzaw jew japplikaw b'mod sħiħ l-esiġenzi oġġettivi tal-ligi" (AL 295).
9. Waqt id-dixxerniment, neżaminaw ukoll il-possibbiltà tal-kontinenza konjugali. Għalkemm hi ideal tqil, jaf ikun hemm koppji li bil-qawwa tal-grazzja jipprattikaw din il-virtù, mingħajr ma jqiegħdu f'riskju aspetti oħra tal-ħajja tagħhom flimkien. Min-naħa l-oħra, jeżistu sitwazzjonijiet kumplessi fejn li tnejn jgħixu "ta' aħwa"

ikun umanament impossibbli jew joħloq dannu akbar (ara AL, nota 329).

10. Jekk frott ta' proċess ta' dixxerniment, magħmul b' "umiltà, diskrezzjoni, imħabba lejn il-Knisja u t-tagħlim tagħha, fit-tiftixa sinciera tar-rieda ta' Alla u fix-xewqa li wiehed jasal għal twegiba iżjed pefetta għaliha" (AL 300), persuna separata jew divorzjata li tkun f'rabta ġdida tasal – b'kuxjenza iffurmata u mdawla – li tagħraf u temmen li hi f'paċi ma' Alla, ma tistax tkun imċaħħda milli tersaq għas-sagramenti tal-Qrar u tal-Ewkaristija (ara AL, noti 336 u 351).
11. Waqt id-dixxerniment, ngħarblu ma' dawn il-persuni kif "sehemhom jista' jesprimi ruħu f'diversi servizzi ekkleżjali", partikularment "fil-qasam liturgiku, pastorali, edukattiv u istituzzjonali" (AL 299). Mhux eskluż illi dawn il-persuni jistgħu jikkwalifikaw biex ikunu parrini. Min-naħa l-oħra, "jekk xi hadd jiddandan bi dnuh oġġettiv bħallikieku kien parti mill-ideal Nisrani, jew irid jimponi xi haġa differenti minn dak li tgħallem il-Knisja, ma jistax jippretendi li jagħmel katekeżi jew jipprietka". Lil persuna bħal din, għandna d-dover inxandruha mill-ġdid "it-tħabbira tal-Evangelju u l-istedina għall-konverżjoni". Imma għaliha wkoll jista' jkun hemm modi kif tiegħu sehem fil-ħajja tal-komunità, bħal ngħidu aħna fil-ħidmiet soċjali, fil-laqgħat ta' talb, jew skont dak li l-inizjattiva personali tagħha, flimkien mad-dixxerniment tagħna, tista' tissuggerixxi (ara AL 297).

12. F'dan l-akkumpanjament, importanti li nisimghu u naghtu valur lit-tbatija ta' dawk il-persuni li b'mod ingust garrbu s-separazzjoni, id-divorzju jew l-abbandun, minhabba maltrattamenti mill-parti l-oħra. Dan l-uġigh isir iżjed trawmatiku f'sitwazzjonijiet ta' faqar. Il-maħfra tal-ingustizzja li persuna tkun garrbet mhix haġa ħafifa, imma hi mixja li l-grazzja tagħmel possibbli (ara AL 242).
13. Waqt li niżvolġu dan il-ministeru, għandna r-responsabbiltà li la naqgħu fir-rigorizmu u lanqas fil-lassiżmu. Għalhekk, dan il-proċess jitlob minna diversi attegġjamenti, fosthom: spirtu ta' karità pastorali, onestà, diskrezzjoni, konverżjoni kontinwa, u mhabba lejn il-Knisja u t-tagħlim tagħha (ara AL 267, 300); attenzjoni u smigh għal dak li Alla għamel "sa mill-bidu" (ara AL 61-66); umiltà biex ninzghu l-qorq quddiem l-art imqaddsa tal-persuna l-oħra (ara Eż 3:5; EG 169); u xewqa li nfittxu b'sinċerità r-rieda ta' Alla u li nxerrdu l-fwieha tal-preżenza ta' Ġesù u tal-ħarsa personali tiegħu (ara EG 169).
14. Sabiex nevitaw kull okkażjoni ta' skandlu jew konfużjoni fost il-poplu (ara AL 299), għandna nagħmlu ħilitna kollha biex niffurmaw lilna nfusna u lill-komunitajiet tagħna billi nistudjaw u nippromovu t-tagħlim miġbur fl-*Amoris Lætitia*. Dan it-tagħlim qed jitlob minna "konverżjoni pastorali" (EG 25). Flimkien mal-Papa, nifhmu li hawn uħud "li jippreferu pastorali iżjed riġida", imma miegħu sinċerament nemmnu "li Ġesù jrid Knisja attenta għall-gid li l-Ispirtu jxerred

qalb id-dgħufijiet tagħna: Omm li, waqt li tesprimi ċar it-tagħlim oġġettiv tagħha, ‘qatt ma tgħid le għall-gid li jista’ jsir, anzi lesta li tidhol għar-riskju li tithammeg bit-tajn tat-triq” (AL 308).

Nitolbu lil Alla, bl-interċessjoni tal-Familja Mqaddsa ta’ Nazaret, biex permezz tas-sacerdoti tagħna, il-Knisja f’Malta u Għawdex tkun messagġiera li tghin lill-bniedem tal-lum jinfetaħ għal-lehen ta’ Alla fil-kuxjenza tiegħu, u hekk jara tinfetaħ quddiemu t-triq il-gdida li toħroġu mid-dlam għad-dawl.

Illum, 8 ta’ Jannar 2017, is-Solennità tal-Epifanija tal-Mulej.

✠ **Charles J. Scicluna**
Arcisqof ta’ Malta

✠ **Mario Grech**
Isqof ta’ Għawdex

KAPITLU VIII
TAL-EŻORTAZZJONI APPOSTOLIKA
TAL-PAPA FRANĠISKU
AMORIS LÆTITIA

INSIEĦBU, NIDDIXXERNU U
NINTEGRAW ID-DGĦUFIJA

291. Il-Padri Sinodali saħqu li, minkejja li l-Knisja żżomm li kull tifrika tar-rabta taż-żwieġ “hi kontra r-rieda ta’ Alla, taf ukoll bid-dgħufija ta’ hafna minn uliedha”.¹ Imdawla mill-ħarsa ta’ Kristu, “il-Knisja ddrur bi mħabba fuq daww kollha li mhux qed jieħdu sehem shiħ fil-ħajja tagħha, għax tagħraf li l-grazzja ta’ Alla taħdem f’ħajjithom ukoll u tagħtihom il-kuraġġ biex iwettqu t-tajjeb, biex jieħdu ħsieb ta’ xulxin bi mħabba u jkunu ta’ servizz għall-komunità li fiha jghixu u jaħdmu”.² Min-naħa l-oħra, din l-imġiba hi msahha aktar fid-dawl ta’ Sena Mqaddsa ddedikata lill-Ħniena. Anki jekk dejjem tipproponi l-perfezzjoni u tistieden għal twegiba iżjed shiħa lil Alla, “il-Knisja għandha ssieheb b’attenzjoni u għozza lil uliedha l-aktar dgħajfa, milquta minn imħabba miġruha u mifnija, u tagħtihom lura l-fiduċja u t-tama, bħad-dawl tal-fanal ta’ port jew ta’ musbieħ mixgħul f’nofs in-nies biex idawwal lil daww li tilfu t-triq jew inqabdu f’nofs tempesta qalila”.³ Ma ninsewx li spiss il-missjoni tal-Knisja tixbah lil dik ta’ sptar fuq kamp tal-battalja.

292. Iż-żwieġ Nisrani, mera tar-rabta bejn Kristu u l-Knisja tiegħu, jitwettaq b’mod shiħ fl-għaqda bejn raġel u mara, li jingħataw lil xulxin fi mħabba esklussiva u fil-fedeltà ħielsa, jibqgħu ta’ xulxin sal-mewt u miftuħa għat-trasmissjoni tal-ħajja, ikkonsagrati mis-sagrament li jsawwab fuqhom il-grazzja biex jinbnew bħala Knisja

¹ *Relatio Synodi* 2014, 24.

² *Ibid.*, 25.

³ *Ibid.*, 28.

tad-dar u ħmira ta' ħajja ġdida fis-soċjetà. Xorta oħra ta' rabtiet huma radikalment kuntrarji għal dan l-ideal, waqt li xi wħud iwettquh biss f'parti minnu jew f'xejb. Il-Padri Sinodali saħqu li l-Knisja qatt ma tonqos li tagħraf il-valur ta' dawk l-elementi li jikkostitwixxu dawk is-sitwazzjonijiet li għadhom ma jikkorrispondux jew m'għadhomx jikkorrispondu mat-tagħlim tagħha dwar iż-żwieġ.⁴

Il-gradwalità fil-pastorali

293. Il-Padri qiesu wkoll il-qagħda partikulari ta' żwieġ ċivili biss jew, mhux mingħajr distinzjoni, anki ta' sempliċi konvivenza fejn, “meta dik l-għaqda partikulari tilhaq ċerta stabbiltà permezz ta' rabta pubblika, hi kkaratterizzata minn imħabba qawwija, tagħti responsabbiltà fil-konfront tal-ulied, u toffri l-kapaċità li jiġu ssuperati l-provi, allura nistgħu nħarsu lejha bħala okkażjoni ta' akkumpanjament fl-iżvilupp lejn is-sagrament taż-żwieġ”.⁵ Min-naħa l-oħra hu ta' tħassib il-fatt li ħafna żgħażaġħ illum m'għandhomx fiduċja fiż-żwieġ u jibqgħu jikkoabitaw u dejjem jipposponu għal iżjed tard l-impenn taż-żwieġ, waqt li oħrajn igibu fi tmiemu l-impenn li jkun hađu u dlonk jidhlu f'iehor ġdid. Dawk “li jagħmlu parti mill-Knisja, għandhom bżonn ta' attenzjoni pastorali mimlija ħniena u kuragġ”.⁶ Fil-fatt, hu

⁴ Ara *ibid.*, 41, 43; *Relatio finalis* 2015, 70.

⁵ *Relatio Synodi* 2014, 27.

⁶ *Ibid.*, 26.

dmir tar-Ragħajja mhux biss li jippromovu ż-żwieġ Nisrani, imma anki li jagħmlu “d-dixxerniment pastorali tas-sitwazzjonijiet ta’ tant nies li m’għadhomx jgħixu iżjed din ir-realtà”, halli “nidhlu fi djalogu pastorali ma’ persuni bħal dawn biex nuruhom liema huma dawk l-aspetti ta’ ħajjithom li jistgħu jwasslu għal ftuħ ikbar għall-Evangēlju taż-żwieġ fil-milja tiegħu”.⁷ Fid-dixxerniment pastorali jixraq li “jidentifikaw elementi li jistgħu jiffavorixxu l-evangelizzazzjoni u l-maturità umana u spiritwali”.⁸

294. “L-għażla taż-żwieġ ċivili jew, f’bosta każi, tas-sempliċi konvivenza, spiss mhix immotivata minn preġudizzji jew reżistenzi għall-għaqda sacramentali, imma minn sitwazzjonijiet kulturali jew kontingenti”.⁹ F’dawn is-sitwazzjonijiet għandhom jingħataw il-valur li jixirqilhom dawn is-sinjali ta’ mħabba li b’xi mod jirriflettu l-imħabba ta’ Alla.¹⁰ Nafu li “qed jizzied l-għadd ta’ dawk li wara li jkunu għexu flimkien għal żmien twil, jitolbu li jiċcelebraw iż-żwieġ tagħhom fil-Knisja. L-għażla ta’ sempliċi konvivenza spiss hi frott tal-mentalità ġenerali li tehodha kontra l-istituzzjonijiet u l-impenji defenittivi, imma anki għax wieħed jibqa’ jistenna aktar ċertezza fil-ħajja (xogħol jew paga fissa). Fl-aħħar nett, f’pajjiżi oħra, l-unjonijiet *de facto* huma ħafna fl-għadd, mhux biss għax qed jitwarrbu l-valuri tal-familja u taż-żwieġ, imma fuq

⁷ *Ibid.*, 41.

⁸ *Ibid.*

⁹ *Relatio finalis* 2015, 71.

¹⁰ Ara *ibid.*

kollox għax il-fatt li tiżżewweg hu meqjus lussu, minħabba fil-kundizzjonijiet soċjali, hekk li l-miżerja materjali twassalhom biex jgħixu f'unjonijiet *de facto*".¹¹ Madankollu, "dawn is-sitwazzjonijiet kollha għandna naffrontawhom b'mod kostruttiv, u nippruvaw nibdluhom f'oportunitajiet ta' mixja lejn il-milja taż-żwieġ u tal-familja fid-dawl tal-Evangeliu. Irridu nilqgħuhom u nakkumpanjawhom b'sabar u delikatezza".¹² Dan hu li għamel Ġesù mas-Samaritana (ara Ġw 4:1-26): kellu kelma għax-xenqa tagħha għal imħabba vera, biex ħelisha minn dak kollu li kien qed idallmilha ħajjitha u wrieha t-triq għall-ferħ shiħ tal-Evangeliu.

295. F'din il-linja, San Ġwanni Pawlu II jipproponi l-hekk imsejha "liġi tal-gradwalità", għax jaf li l-bniedem "jagħraf, iħobb u jagħmel il-ġid morali huwa u jikber".¹³ Mhix "gradwalità tal-liġi", imma gradwalità fit-taħriġ prudenti tal-għemejjel ħielsa f'persuni li mhumix f'qagħda li jistgħu jifhmu, japprezzaw jew jipprattikaw b'mod shiħ l-esiġenzi oġġettivi tal-liġi. Għax anki l-liġi hi don ta' Alla li juri t-triq, don għal kulhadd bla eċċezzjoni li nistgħu ngħixu bil-qawwa tal-grazzja, imqar jekk f'kull bniedem "jiżviluppa ruħu proċess dejjem sejjer 'il quddiem li jfittex idahħal bil-mod il-mod fil-ħajja personali u soċjali kollha

¹¹ *Relatio Synodi* 2014, 42.

¹² *Ibid.*, 43.

¹³ Ezortazzjoni appostolika *Familiaris consortio* (22 ta' Novembru 1981), 34: AAS 74 (1982), 123.

kemm hi tal-bniedem kulma jagħti Alla u kulma titlob imħabba shiħa u kbira”.¹⁴

Id-dixxerniment tal-qagħdiet hekk imsejħa “irregolari”¹⁵

296. Is-Sinodu tkellem dwar bosta qagħdiet ta’ dgħufija jew ta’ imperfezzjoni. Hawn nixtieq infakkar dak li ridt nipproponi b’mod ċar lill-Knisja kollha biex ma jiġrilniex li naqbd u triq b’oħra: “Hemm żewġ xorta ta’ loġika li jterrqu tul l-istorja kollha tal-Knisja: jew twarrab jew tintegra mill-ġdid [...]. It-triq tal-Knisja, mill-Konċilju ta’ Ġerusalemm ’il quddiem, dejjem kienet dik ta’ Ġesù: dik tal-ħniena u tal-integrazzjoni [...]. It-triq tal-Knisja hi dik li ma tikkundanna qatt lil hadd għal dejjem; li xxerred il-ħniena ta’ Alla fuq dawk kollha li jfittxuha b’qalb sinciera [...]. Għax il-vera mħabba dejjem tingħata mingħajr il-merti ta’ dak li jkun, bla ebda kundizzjonijiet jew hlas!”¹⁶ Għalhekk, “għandna nevitaw ġudizzji li jinjoraw il-kumplessità tad-diversi sitwazzjonijiet, u jehtieġ inkunu attenti għall-mod kif il-persuni qed jgħixu u jbatu minħabba fil-qagħda tagħhom”.¹⁷

¹⁴ *Ibid.*, 9: 90.

¹⁵ Ara *Katekezi* (24 ta’ Ġunju 2015): *L’Osservatore Romano*, 25 ta’ Ġunju 2015, 8.

¹⁶ *Omelija fl-Ewkaristija ċċelebrata mal-kardinali ġodda* (15 ta’ Frar 2015): AAS 107 (2015), 257.

¹⁷ *Relatio finalis* 2015, 51.

297. Ghandna nintegraw lil kulhadd, u lil kulhadd irridu nghinu jsib il-mod tieghu kif jiehu sehem fil-komunità ekkleżjali, biex iħossu hu wkoll oġġett ta' ħniena li hu jirċievi “bla merti, bla kundizzjonijiet u bla ħlas”. Hadd mhu kkundannat għal dejjem, għax din mhix il-logika tal-Evangēlju! M'iniex ngħid biss għad-divorzjati li qegħdin f'rabta ġdida, imma għal kulhadd, f'kull qagħda li fiha jinsab. Bla dubju, jekk xi hadd jiddandan bi dnuh oġġettiv bħallikieku kien parti mill-ideal Nisrani, jew irid jimponi xi haġa differenti minn dak li tgħallem il-Knisja, ma jistax jippretendi li jagħmel katekeżi jew jipprietka, u f'dan is-sens hemm xi haġa li taqtgħu mill-komunità (ara Mt 18:17). Ghandu bżonn jisma' mill-ġdid it-tħabbira tal-Evangēlju u l-istedina għall-konverżjoni. Imma mqar għal din il-persuna jista' jkun hemm xi mod kif tiehu sehem fil-ħajja tal-komunità: fil-ħidmiet soċjali, fil-laqqgħat ta' talb, jew skont dak li l-inizjattiva personali tiegħu, flimkien mad-dixxerniment tar-Raġġaj, tista' tissuġġerilu. Dwar kif għandna ngħibu ruhna mad-diversi qagħdiet imsejha “irregolari”, il-Padri Sinodali laħqu qbil ġenerali, li jiena nikkonferma: “Biex ikollha din l-attitudni pastorali mal-persuni li daħlu fi żwieġ ċivili, li huma divorzjati u mizzewġa mill-ġdid, jew li sempliċement qed jikkoabitaw, il-Knisja għandha turihom il-pedagoġija divina tal-grazzja li taħdem f'ħajjithom u tgħinhom jilħqu l-milja tal-pjan ta' Alla għalihom”,¹⁸ haġa li hi dejjem possibbli bil-qawwa tal-Ispirtu s-Santu.

¹⁸ *Relatio Synodi* 2014, 25.

298. Nghidu ahna, id-divorzjati li qegħdin frabta ġdida jistghu jsibu ruħhom f'qagħdiet differenti hafna minn xulxin, li ma jistgħux jiġu kkatalogati jew magħluqa f'affermazzjonijiet rigidi żzejjed bla ma nagħtu lok għal dixxerniment personali u pastorali xieraq. Mod ikollok it-tieni rabta msaħħa biż-żmien, b'ulied ġodda, b'fedeltà mgarrba, b'għotja ġeneruża, b'impenn Nisrani, għarfien tal-irregolarità tal-qagħda li jkunu fiha u diffikultà kbira biex wieħed jerġa' lura mingħajr ma jhoss fil-kuxjenza li se jerġa' jaqa' fi htija ġdida. Il-Knisja tagħraf dawk is-sitwazzjonijiet fejn “ir-raġel u l-mara, [...] għal raġunijiet serji – bħalma hi, l-edukazzjoni tat-tfal – ma jistgħux jinfirdu minn xulxin”.¹⁹ Hemm anki l-każi ta' dawk li għamlu sforzi kbar biex isalvaw l-ewwel żwieġ u ġew ingustament abbandunati, jew anki ta' “dawk li fittxew żwieġ ieħor minhabba l-edukazzjoni ta' wliedhom, u xi kultant huma konvinti, fil-kuxjenza tagħhom, li ż-żwieġ ta' qabel, imfarrak għalkollox, qatt ma kien validu”.²⁰ Mod ieħor, mill-banda l-oħra, ikollok rabta ġdida ġejja minn divorzju riċenti, bil-konsegwenzi kollha ta' tbatija u konfużjoni li jolqtu lill-ulied u lil familji sħaħ, jew il-qagħda

¹⁹ ĠWANNI PAWLU II, Eżortazzjoni appostolika *Familiaris consortio* (22 ta' Novembru 1981), 84: AAS 74 (1982), 186. F'dawn is-sitwazzjonijiet, hafna jagħrfu u jaċċettaw il-possibbiltà offruta lilhom mill-Knisja li jgħixu flimkien “qishom ahwa”, imma jintebhu li, jekk jibqgħu nieqsa ċerti espressjonijiet ta' intimità, “il-fedeltà hafna drabi tista' tiġi fil-periklu, u l-ġid tal-ulied isofri” (KONĊILJU EKUMENIKU VATIKAN II, Kostituzzjoni pastorali *Gaudium et spes*, 51).

²⁰ ĠWANNI PAWLU II, Eżortazzjoni appostolika *Familiaris consortio* (22 ta' Novembru 1981), 84: AAS 74 (1982), 186.

ta' xi hadd li ripetutement naqas mid-dmirijiet tiegħu lejn il-familja. Għandu jkun ċar li dan mhuwiex l-ideal li l-Evangġelu jipproponi għaż-żwieġ u l-familja. Il-Padri Sinodali saħqu li d-dixxerniment tar-Raġhajja għandu dejjem “jagħmel distinzjoni xierqa”,²¹ b'ħarsa li tgħarbel tajjeb kull sitwazzjoni.²² Nafu li ma jeżistux “ricetti semplici”.²³

299. Nilqa' r-riflessjonijiet ta' bosta Padri Sinodali, li riedu jishqu li “l-imghammdin li huma divorzjati u reggħu żżewġu ċivilment għandhom jiġu integrati iżjed fil-komunitajiet Insara bid-diversi modi possibbli, waqt li nevitaw kull okkażjoni ta' skandlu. Il-logika tal-integrazzjoni hi l-muftieħ tat-tishib pastorali tagħhom, biex mhux biss jagħrfu li huma jagħmlu parti mill-Ġisem ta' Kristu li hu l-Knisja, imma li jistgħu wkoll jagħmlu esperjenza hienja u għammiela fi hdanha. Huma mghammdin, huma aħwa, l-Ispirtu s-Santu jsawwab fuqhom id-doni u karizmi għall-ġid ta' kulhadd. Sehemhom jista' jesprimi ruħu f'diversi servizzi ekkleżjali: għalhekk għandna niddixxernu liema mid-diversi xejriet ta' esklużjoni li qed jiġu pprattikati bħalissa fil-qasam liturġiku, pastorali, edukattiv u istituzzjonali jistgħu jitwarrbu. Huma mhux biss m'għandhomx iħossu hom skomunikati, imma jistgħu jgħixu u jimmaturaw bħala membri ħajjin tal-Knisja, u jħossuha bħala omm li dejjem

²¹ *Relatio Synodi* 2014, 26.

²² Ara *ibid.*, 45.

²³ BENEDITTU XVI, *Diskors fis-VII Laqgħa Dinjija tal-Familji*, Milan (2 ta' Ġunju 2012), twegiba 5: *Insegnamenti* VIII, 1 (2012), 691.

tilqagħhom, tieħu ħsieb tagħhom bi mħabba, u tagħmlilhom il-qalb fil-mixja tal-ħajja u tal-Evangelju. Din l-integrazzjoni hi meħtieġa wkoll għall-ghożża u l-edukazzjoni Nisranija ta' wliedhom, li għandhom jitqiesu l-iżjed importanti".²⁴

300. Jekk inqisu l-firxa bla qies ta' sitwazzjonijiet konkreti, bħal dawk li semmejna hawn, nifhmu li ma nistgħux nistennew mis-Sinodu u minn din l-Eżortazzjoni xi norma ġenerali ġdida ta' bixra kanonika, li tapplika għall-każi kollha. Nistgħu biss noffru theġġiga ġdida għal dixxerniment responsabbli personali u pastorali tal-każi partikulari, li għandu jagħraf li, billi "l-grad ta' responsabbiltà mhuwiex l-istess f'kull każ",²⁵ il-konsegwenzi u l-effetti ta' norma mhux bilfors għandhom ikunu dejjem l-istess.²⁶ Hu fid-dmir tal-presbiteri li "jsieħbu lill-persuni interessati fit-triq tad-dixxerniment skont it-tagħlim tal-Knisja u l-orjentamenti li jagħti l-Isqof. F'dan il-proċess jiswa li jagħmlu eżami tal-kuxjenza, b'mument ta' riflessjoni u ta' soġġba. Id-divorzjati li reġġu żżewġu għandhom jistaqsu lilhom infushom kif gabu ruħhom ma' wliedhom meta

²⁴ *Relatio finalis* 2015, 84.

²⁵ *Ibid.*, 51.

²⁶ Lanqas f'dik li hi dixxiplina sagramentali, jekk bid-dixxerniment wieħed jagħraf li f'sitwazzjoni partikulari m'hemmx ħtija gravi. Hawn jiġi applikat dak li ntqal f'dokument ieħor: ara Eżortazzjoni appostolika *Evangelii gaudium* (24 ta' Novembru 2013), 44, 47: AAS 105 (2013), 1038-1040.

l-għaqda konjugali tagħhom dahlet fi kriżi; jekk kienx hemm tentattivi ta' rikonċiljazzjoni; x'inh i l-qagħda tal-parti l-oħra abbandunata; x'konsegwenzi għandha r-relazzjoni ġdida fuq il-bqija tal-familja u l-komunità tal-fidili; x'eżempju qed jagħtu liż-żgħażaġh li qed jithejjew għaž-żwieġ. Riflessjoni sinciera tista' ssahha il-fiduċja fil-ħniena ta' Alla li qatt ma tiġi miċhuda lil hadd".²⁷ Qed nitkellmu dwar mixja ta' tishib u ta' dixxerniment li "torjenta lil dawn il-fidili biex jagħrfu fil-kuxjenza tagħhom u quddiem Alla l-qagħda li jinsabu fiha. Il-kollokju mas-sacerdot, fil-*foro interno*, jghin biex jissawwar ġudizzju korrett fuq dak li qed ixekkel il-possibbiltà ta' sehem iżjed shih fil-ħajja tal-Knisja u fuq il-passi li jistgħu jqarrbu lejha u jghinuha tikber. Billi fl-istess liġi m'hemmx gradwalità (ara *Familiaris consortio*, 34), dan id-dixxerniment ma jista' qatt iwarrab l-esigenzi tal-verità u tal-imħabba tal-Evangelju proposti mill-Knisja. Biex dan isehh, iridu jiġu żgurati l-kundizzjonijiet meħtieġa ta' umiltà, diskrezzjoni, imħabba lejn il-Knisja u t-tagħlim tagħha, fit-tiftixa sinciera tar-rieda ta' Alla u fix-xewqa li wiehed jasal għal twegiba iżjed perfetta għaliha".²⁸ Dawn l-atteggjamenti huma fundamentali biex naħarbu r-riskju serju li jintbagħtu l-messaġġi żbaljati, bħall-idea li xi sacerdot jista' malajr jikkonċedi "eċċezzjonijiet", jew li jeżistu nies li jistgħu jiksibu privileġġi sagramentali bi hlas għal xi favur li jkunu għamlu. Meta ssib persuna responsabbli u diskreta, li ma tippretendix li tqiegħed

²⁷ *Relatio finalis* 2015, 85.

²⁸ *Ibid.*, 86.

ix-xewqat tagħha 'l fuq mill-ġid komuni tal-Knisja, flimkien ma' Ragħaj li jaf jagħraf is-serjetà tal-kwistjoni li jkun qed jitratta, jiġi evitat ir-riskju li xi dixxerniment partikulari jagħti lil xi hadd x'jaħseb li l-Knisja qed timxi b'morali doppja.

Iċ-ċirkustanzi attenwanti f'dixxerniment pastorali

301. Biex nifhmu aħjar għaliex hemm bżonn dixxerniment speċjali f'ċerti sitwazzjonijiet imsejha “irregolari”, hemm kwistjoni li dejjem irridu nagħtu kasha, waqt li nżommu f'moħħna li qatt ma nistgħu nfaqqru dak li qed jitlob minna l-Evangelju. Il-Knisja twettaq riflessjoni soda fuq il-kundizzjonamenti u ċ-ċirkustanzi attenwanti li jnaqqsu mill-gravità tal-azzjoni. Għalhekk ma nistgħux ngħidu li daww kollha li jinsabu f'qagħda hekk imsejha “irregolari” qed jgħixu fl-istat tad-dnub il-mejjet, imcaħħda mill-grazzja li tqaddes. Il-limiti ma jiddipendux biss mill-injoranza tan-norma. Suġġett ta' azzjoni, anki jekk ikun jaf sewwa n-norma, jista' jsibha bi tqilha qatigh biex jifhem “il-valuri stess ta' din ir-regola morali”²⁹ jew jista' jsib ruħu f'qagħdiet konkreti li ma jhalluhx jaġixxi b'mod differenti u li jieħu deċiżjonijiet oħrajn mingħajr ma jaqa' fi htija ġdida. Kif esprimew ruħhom tajjeb il-Padri Sinodali, “jista' jkun hemm fatturi li jillimitaw il-ħila ta' deċiżjoni”.³⁰ San Tumas ta' Aquino diġà kien għaraf li xi hadd jista' jkollu

²⁹ ĠWANNI PAWLU II, Ezortazzjoni appostolika *Familiaris consortio* (22 ta' Novembru 1981), 33: AAS 74 (1982), 121.

³⁰ *Relatio finalis* 2015, 51.

l-grazzja u l-imħabba, imma mingħajr ma jista' jhaddem tajjeb wahda mill-virtujiet,³¹ hekk li mqar jekk għandu l-virtujiet morali kollha msawbin fuqu, ma jirnexxilux juri ċar l-eżistenza ta' xi wahda minnhom, għax isibha bi tqilha biex jaġixxi esternament b'dik il-virtù: "Jingħad li xi qaddisin m'għandhomx ċerti virtujiet, ladarba jsibuha bi tqila jwettqu l-għemejjel tagħhom, [...] imqar jekk għandhom id-drawwa tal-virtujiet kollha".³²

302. Dwar dawn il-kundizzjonamenti l-*Katekiżmu tal-Knisja Kattolika* jesprimi ruħu b'mod ċar ħafna: "Il-ħtiġa u r-responsabbiltà ta' xi għemil jistgħu jonqsu jew jispiċċaw għalkollox minħabba l-injoranza, in-nuqqas ta' attenzjoni, il-vjolenza, il-biza', id-drawwiet, ir-rabtiet ta' mħabba bla rażan, u fatturi oħra psikiċi jew soċjali".³³ F'paragrafu iehor jirriferi mill-gdid għaċ-ċirkustanzi li jnaqqsu mir-responsabbiltà morali, u jsemmi fit-tul l-immaturità affettiva, is-saħħa li għandhom id-drawwiet li ndraw, l-istat ta' qtigh il-qalb, u fatturi oħra psikiċi u soċjali.³⁴ Għal din ir-raġuni, ġudizzju negattiv fuq

³¹ Ara *Summa Theologiæ* I-II, q. 65, a. 3, ad 2; *De malo*, q. 2, a. 2.

³² *Ibid.*, ad 3.

³³ N. 1735.

³⁴ Ara *ibid.*, 2352; KONGREGAZZJONI GħAD-DUTTRINA TAL-FIDI, Dikjarazzjoni *Iura et bona* fuq l-ewtanasje (5 ta' Mejju 1980), II: AAS 72 (1980), 546. Gwanni Pawlu II jikkritika l-kategorija tal-"għażla fundamentali", u jagħraf li "jista' jkun hemm kundizzjonijiet, tant ikkumplikati u tant imħawdin mill-aspett psikoloġiku, li jistgħu jinfluwenzaw il-ħtiġa suġġettiva tal-midneb" (Eżortazzjoni appostolika *Reconciliatio et pœnitentia* [2 ta' Diċembru 1984], 17: AAS 77 [1985], 223).

sitwazzjoni oġġettiva ma jimplikax ġudizzju fuq ir-responsabbiltà jew il-ħtiġa tal-persuna involuta.³⁵ Fid-dawl ta' dawn il-konvinzjonijiet, nemmen li hu f'postu ħafna dak li riedu jagħfsu fuqu ħafna Padri Sinodali: "F'xi ċirkustanzi partikulari l-persuni jsibuha bi tqila ħafna li jaġixxu mod ieħor. [...] Id-dixxerniment pastorali, waqt li jżomm f'moħħu wkoll il-kuxjenza ffurmata tajjeb tal-persuni, għandu jagħti kas ta' dawn is-sitwazzjonijiet. Lanqas il-konsegwenzi tal-atti magħmula mhuma neċessarjament l-istess fil-każi kollha".³⁶

303. Waqt li nagħrfu l-piż li għandhom il-kundizzjonamenti konkreti, nistgħu nżidu li l-kuxjenza tal-persuni għandu jkollha sehem akbar fil-prassi tal-Knisja f'ċerti sitwazzjonijiet li ma jwettqux oġġettivament dak li ahna nifhmu bi żwieġ. Naturalment għandna dejjem inhegġu l-formazzjoni ta' kuxjenza mdawla, iffurmata u msieħba mid-dixxerniment responsabbli u serju tar-Ragħaj, u nipproponu fiduċja dejjem akbar fil-grazzja. Imma din il-kuxjenza tista' tagħraf mhux biss li hemm qagħda li mhix twieġeb oġġettivament għall-proposta ġenerali tal-Evangeli; tista' tagħraf ukoll b'sinċerità u onestà dik li għall-mument ta' issa hi t-twieġiba ġeneruża li tista' toffri lil Alla, u tiskopri b'xi ċertezza morali li dik hi l-għotja li Alla nnifsu qed jitlob minnha qalb il-kumplessità konkreta tal-limiti, anki jekk dan għadu mhux l-ideal oġġettiv sħiħ.

³⁵ Ara KUNSILL PONTIFIĊJU GHAT-TESTI LEĖISLATTIVI, *Dikjarazzjoni fuq l-aċċess għat-Tqarbin tad-divorzjati li reġġghu żżewġu* (24 ta' Ġunju 2000), 2.

³⁶ *Relatio finalis* 2015, 85.

Hu x'inh, infakkru li dan id-dixxerniment hu dinamiku u għandu jibqa' dejjem miftuħ għal passi godda li fihom wiehed jikber u jieħu deċiżjonijiet godda li bihom jista' jilhaq l-ideal b'mod iżjed sħiħ.

In-normi u d-dixxerniment

304. Inkunu qed infaqqru wisq id-diskors tagħna meta noqogħdu nqisu biss jekk l-aġir ta' persuna hux iwieġeb jew le għal liġi jew għal norma ġenerali, għax dan mhux biżżejjed biex nistgħu niddixxernu u niżguraw fedeltà sħiħa lejn Alla fil-ħajja konkreta tal-bniedem. Nitlob bil-ħrara li niftakru dejjem f'dak li jgħallimna San Tumas ta' Aquino u li nitgħallmu nagħmlu tagħna fid-dixxerniment pastorali: "Minkejja li fil-ħwejjeġ ġenerali hemm ċerta neċessità, aktar ma wiehed jinżel fil-ħwejjeġ partikulari, aktar isib indeterminazzjoni. [...] Fil-qasam Prattiku mhijiex l-istess għal kulhadd il-verità jew in-norma Prattika f'relazzjoni mal-partikulari, imma biss f'relazzjoni ma' dak li hu ġenerali; u anki fost dawk li jaċċettaw l-istess norma Prattika għall-każijiet partikulari, din mhijiex magħrufa l-istess minn kulhadd. [...] U aktar ma tinżel fil-partikular, aktar tikber l-indeterminazzjoni".³⁷ Hu minnu li n-normi ġenerali jipprezentaw ġid li qatt m'għandna nwarbu jew nittraskuraw, imma fil-formulazzjoni tiegħu ma jistgħux iħaddnu għalkollox il-qagħdiet partikulari kollha. Fl-istess hin irridu ngħidu li, proprju għal din ir-raġuni, dak li

³⁷ *Summa Theologiæ* I-II, q. 94, art. 4.

jagħmel parti minn dixxerniment Prattiku quddiem sitwazzjoni partikulari ma jistax jitgholla għal-livell ta' norma. Dan mhux biss jagħti lok għal każistika insapportabbli, imma jispiċċa jqiegħed friskju l-valuri li għandna nħarsu b'tant reqqa.³⁸

305. Għalhekk, Ragħaj ma jistax iħossu sodisfatt biss li qed iħaddem il-liġijiet morali ma' dawk li qegħdin jgħixu f'sitwazzjonijiet "irregolari", bħallikieku kienu gebliet biex jitwaddbu kontra l-ħajjiet tan-nies. Dawn huma q̄lub magħluqa, li spiss jistahbew saħansitra wara t-tagħlim tal-Knisja "biex ipoġġu fuq il-katedra ta' Mosè u jagħmlu haqq, xi drabi b'superjorità u superficjalità, mill-każijiet diffiċli u l-familji midruba".³⁹ F'din l-istess linja tkellmet il-Kummissjoni Teoloġika Internazzjonali: "Għalhekk il-liġi naturali ma tistax tiġi pprezentata bħala ġabra diġà lesta ta' regoli imposti *a priori* fuq is-sugġett morali, imma hi għajn li b'mod oġġettiv tnebbah il-proċess, qabelxejn personali, tat-teħid ta' deċiżjoni".⁴⁰ Minħabba fil-kundizzjonamenti jew aspetti li jnaqqsu l-gravità, hu

³⁸ Meta jirrifiri għall-għarfien ġenerali tan-norma u għall-għarfien partikulari tad-dixxerniment Prattiku, San Tumas jaasal biex jgħid li "jekk m'hemmx h̄lief waħda minn dawn iż-żewġ xejriet ta' għarfien, nippreferu li dan ikun l-għarfien tar-realtà partikulari, li aktar toqrob lejn l-għemil" (*Sententia libri Ethicorum*, VI, 6 [ed. Leonina, t. XLVII, 354]).

³⁹ *Diskors fl-għeluq tal-XIV-il Assemblea Ġenerali Ordinartas-Sinodu tal-Isqfijiet* (24 ta' Ottubru 2015): *L'Osservatore Romano*, 26-27 ta' Ottubru 2015, 13.

⁴⁰ *Infittxu etika universali: ħarsa ġdida lejn il-liġi naturali* (2009), 59.

għalhekk possibbli li, f'qagħda oġġettiva ta' dnuw – li mhix suġġettivament hatja jew li mhijiex hatja għalkollox – wieħed jista' jgħix fil-grazzja ta' Alla, jista' jhobb, u jista' wkoll jikber fil-ħajja tal-grazzja u tal-imħabba, u għal dan il-għan jirċievi l-għajnuna tal-Knisja.⁴¹ Id-dixxerniment għandu jgħinna nsibu t-toroq miftuħa quddiemna biex nagħtu tweġiba lil Alla u nikbru permezz tal-limiti tagħna. Meta nemmnu li kollox hu abjad jew iswed, xi drabi nkunu nagħlqu t-triq għall-grazzja li minnha l-bniedem irid jgħaddi biex jikber, u naqtagħu qalb daww li jridu jagħmlu mixjiet ta' qdusija li jagħtu gloriya lil Alla. Niftakru li “pass ċekjen, qalb il-limitazzjonijiet kbar umani, jista' jkun mogħgub iżjed quddiem Alla minn ħajja – li minn barra tidher tajba – ta' min jgħaddi ħajtu bla qatt iħabbat wiċċu ma' diffikultajiet importanti”.⁴² Il-pastorali konkreta tal-ministri u tal-komunitajiet ma tistax tibqa' lura milli tagħmel tagħha din ir-realtà.

306. F'kull ċirkustanza, quddiem daww li qed isibuha bi tqila biex jgħixu b'mod shiħ il-ligi divina, għandha tidwi l-istedina biex interrqu l-*via caritatis*. L-imħabba tal-aħwa

⁴¹ F'ċerti każi, tista' tkun ukoll l-għajnuna tas-Sagramenti. Għalhekk, “lis-saċerdoti nfakkarhom li l-konfessjonarju m'għandux ikun kamra tat-tortura imma l-imkien tal-ħniena tal-Mulej” (Eżortazzjoni appostolika *Evangelii gaudium* [24 ta' Novembru 2013], 44: AAS 105 [2013], 1038). Bl-istess mod infakkar li l-Ewkaristija “mhix xi premju għall-perfetti biss, imma hi duwa b'saħħitha u ikel għad-dgħajfin” (*ibid.*, 47: 1039).

⁴² Eżortazzjoni appostolika *Evangelii gaudium* (24 ta' Novembru 2013), 44: AAS 105 (2013), 1038-1039.

hi l-ewwel liġi tal-Insara (ara Ġw 15:12; Gal 5:14). Ma ninsewx il-wegħda tal-Iskrittura: “Fuq kolloxx, ha jkollkom imħabba shiħa lejn xulxin, għax l-imħabba tgħatti kotra ta’ dñubiet” (1 Pt 4:8); “infatam minn ħtijietek b’għemejjel tajba, u minn ħżunitek, billi tħenn għall-imsejknin” (Dan 4:24); “l-ilma jitfi nar iħeġġeġ, u l-karità tagħmel tajjeb għad-dñubiet” (Sir 3:30). U anki dak li jgħalliem Santu Wistin: “Kif, mela, fil-periklu ta’ ħruq, inħaffu nfittxu l-ilma biex nitfuh, [...] bl-istess mod, jekk minn qalb il-qatet tat-tiben tagħna tfigġ il-fjamma tad-dñub u din il-ħaġa ddejjaqna, malli tiġi quddiemna okkażjoni ta’ opra ta’ ħniena, nifirħu biha bħallikieku kienet għajn ta’ ilma li qed joffrulna biex nistgħu nitfu n-nirien”.⁴³

Il-logika tal-ħniena pastorali

307. Biex nevitaw kull interpretazzjoni żbaljata, infakkar li bl-ebda mod il-Knisja m’għandha żżomm lura milli tipproponi l-ideal shiħ taż-żwieġ, il-pjan ta’ Alla fil-kobor shiħ tiegħu: “Iż-żgħażaġħ mghammdin għandna nqawwulhom qalbhom biex ma jibzġħux quddiem l-għana li s-sagrament taż-żwieġ kapaċi jagħti lill-pjanijiet tagħhom, imsaħħin mill-qawwa li jirċievu mill-grazzja ta’ Kristu u mill-possibbiltà li jieħdu sehem shiħ fil-ħajja tal-Knisja”.⁴⁴ Meta l-affarijiet isiru b’nofs qalb, kif ukoll kull

⁴³ *De catechizandis rudibus*, I, 14, 22: PL 40, 327; ara Eżortazzjoni appostolika *Evangelii gaudium* (24 ta’ Novembru 2013), 193: AAS 105 (2013), 1101.

⁴⁴ *Relatio Synodi* 2014, 26.

għamla jew oħra ta' relattivizmu, jew li noqogħdu nqisu meta ħa nipproponuhom, dan ikun nuqqas ta' fedeltà lejn l-Evangġelju u anki nuqqas ta' mħabba min-naħa tal-Knisja lejn l-istess żgħażaġħ. Li nifhmu s-sitwazzjonijiet eċċezzjonali qatt ma jfisser li naħbu d-dawl tal-ideal iżjed shiħ u lanqas li nipproponu xi ħaġa inqas minn dak li Ġesù qed joffri lill-bniedem. Illum, iżjed importanti minn pastorali ta' fallimenti, hu l-isforz pastorali li rridu naghmlu biex insaħħu ż-żwigijiet u hekk inharsuhom minn kull tifrik.

308. Minkejja dan, minn dan l-għarfien tagħna tal-piż taċ-ċirkustanzi attenwanti – psikoloġiċi, storiċi u anki bijoloġiċi – johroġ li, “bla nnaqqsu xejn mill-valur tal-ideal tal-Evangġelju, jeħtieġ nakkumpanjaw bil-ħniena u s-sabar il-passi ta' maturità tal-persuni li huma jibnu jum wara l-ieħor”, u nħallu spazju għall-“ħniena tal-Mulej li jridna naghmlu l-akbar ġid possibbli”.⁴⁵ Nifhimhom lil dawk li jippreferu pastorali iżjed riġida li ma tħallix lok għal xi għamla jew oħra ta' konfużjoni. Imma sinċerament nemmen li Ġesù jrid Knisja attenta għall-ġid li l-Ispirtu jxerred qalb id-dgħufijiet tagħna: Omm li, waqt li tesprimi ċar it-tagħlim oġġettiv tagħha, “qatt ma tgħid le għall-ġid li jista' jsir, anzi lesta li tidhol għar-riskju li tithammeg bit-tajn tat-triq”.⁴⁶ Ir-Ragħajja li jipproponu lill-fidili l-ideal shiħ tal-Evangġelju u d-duttrina tal-Knisja, għandhom jgħinuhom ukoll jagħmlu tagħhom il-loġika tal-ħniena

⁴⁵ Eżortazzjoni appostolika *Evangeliū gaudium* (24 ta' Novembru 2013), 44: AAS 105 (2013), 1038.

⁴⁶ *Ibid.*, 45: AAS 105 (2013), 1039.

mal-persuni dgħajfa u jevitaw persekuzzjonijiet jew ġudizzji ħorox wisq jew bla sabar. L-Evangġelju stess jitlobna ma niġġudikawx u ma nikkundannawx (ara Mt 7:1; Lq 6:37). Ġesù “jistenna minna li ma noqogħdux infittxu dawk in-niċeċ ta’ kenn personali jew komunitarju li jzommuna mbegħdin minn fejn thabbat il-qalb tat-tbatija umana, biex nistgħu naċċettaw tabilhaqq li nidhlu f’kuntatt mal-eżistenza konkreta tal-oħrajn u nagħrfu kemm hi kbira l-qawwa tal-ħlewwa. Meta nagħmlu dan, il-ħajja dejjem tikkumpli ruħha b’mod sabiħ”.⁴⁷

309. Hu tassew providenzjali li dawn ir-riflessjonijiet qed nagħmluhom fid-dawl ta’ din is-Sena Mqaddsa ddedikata lill-Ħniena, għax anki quddiem l-iktar qagħdiet differenti li fihom tinsab il-familja, “il-Knisja għandha l-missjoni li xxandar il-ħniena ta’ Alla, il-qalb thabbat tal-Evangġelju, li permezz tagħha trid tilhaq il-qalb u l-moħħ ta’ kull bniedem. L-Għarusa ta’ Kristu tagħmel tagħha l-imġiba tal-Iben ta’ Alla li johroġ jiltaqa’ ma’ kulhadd mingħajr ma jhalli lil hadd barra”.⁴⁸ Hi taf tajjeb li Ġesù nnifsu jidher bħala Ragħaj ta’ mitt nagħga, u mhux ta’ disġha u disġhin. Kollha jhobbhom. B’dan l-għarfien, hu possibbli li “jilhaq lil kulhadd, kemm dawk li jemmnu u kemm dawk li huma mbiegħda, il-balzmu tal-ħniena bħala sinjal tas-Saltna ta’ Alla li diġà tinsab fostna”.⁴⁹

⁴⁷ *Ibid.*, 270: AAS 105 (2013), 1128.

⁴⁸ Bolla *Misericordiae Vultus* (11 ta’ April 2015), 12: AAS 107 (2015), 407.

⁴⁹ *Ibid.*, 5: 402.

310. Ma rridux ninsew li “l-ħniena mhix biss l-għemil tal-Missier, imma ssir il-kriterju biex nistghu nifhmu min huma l-ulied veri tiegħu. F’kelma waħda, aħna msejhin ngħixu bil-ħniena, għax qabelxejn kien magħna stess li ntweriet il-ħniena”.⁵⁰ Mhix xi proposta romantika jew twegħiba dgħajfa quddiem l-imħabba ta’ Alla, li dejjem trid terfa’ lill-bniedem, għax “il-fus li jwiežen il-ħajja tal-Knisja hu l-ħniena. L-azzjoni pastorali kollha tagħha għandha tkun imgeżwra fil-ħniena li biha hi ddu fuq dawk li jemmnu; xejn mit-tħabbira u mix-xhieda tagħha quddiem id-dinja m’għandu jkun nieqes mill-ħniena”.⁵¹ Minnu li xi drabi “ngibu ruħna qisna konna aħna li qed nikkontrollaw il-grazzja u mhux bħala dawk li jiffacilitawha. Imma l-Knisja mhix dwana, hi d-dar tal-Missier fejn hemm post għal kulhadd, kull wieħed bil-ħajja iebsa tiegħu”.⁵²

311. It-tagħlim tat-teoloġija morali m’għandux jibqa’ lura milli jagħmel tiegħu dawn ir-riflessjonijiet, għax imqar jekk hu minnu li jeħtieġ ngħożzu l-integrità tat-tagħlim morali tal-Knisja, dejjem irridu nfittxu b’mod speċjali li nuru u ninkuraġġixxu l-valuri l-iżjed għolja u ċentrali tal-Evangeliu,⁵³ partikularment il-primat tal-karità bħala twegħiba għall-inizjattiva ħielsa tal-imħabba ta’ Alla. Xi drabi jiswielnha ħafna li fil-pastorali tagħna nagħtu wisa’

⁵⁰ *Ibid.*, 9: 405.

⁵¹ *Ibid.*, 10: 406.

⁵² Eżortazzjoni appostolika *Evangeli gaudium* (24 ta’ Novembru 2013), 47: AAS 105 (2013), 1040.

⁵³ Ara *ibid.*, 36-37: AAS 105 (2013), 1035.

lill-imħabba bla kundizzjonijiet ta' Alla.⁵⁴ Tant nagħmlu kundizzjonamenti għall-ħniena, li nbattluha mit-tifsira konkreta tagħha u mis-sens veru tagħha, u dan hu l-aġġar mod kif inkunu ngibu fix-xejn l-Evangeliu. Ngħidu aħna, hu minnu li l-ħniena ma tħallix barra l-gustizzja u l-verità, imma qabelxejn irridu ngħidu li l-ħniena hi l-milja tal-gustizzja u l-wirja l-iżjed imdawla tal-verità ta' Alla. Għalhekk, dejjem għandna nqisu bħala “mhux f'loku kull kuncett teologiku li fl-aħħar mill-aħħar iqiegħed fid-dubju il-qawwa ta' Alla li jista' kollox, u b'mod partikulari l-ħniena tiegħu”.⁵⁵

312. Dan jagħtina fidejna kwadru u klima li jżommuna milli niżviluppaw morali kiesha tal-iskrivanija meta niġu biex nittrattaw it-temi l-iżjed delikati, imma pjuttost iqiegħduna fil-kuntest ta' dixxerniment pastorali mimli mħabba ħanina, li dejjem issibha lesta tifhem, taħfer, issieheb, tittama, u fuq kollox tintegra. Din hi l-logika li għandha tirbaħ fil-Knisja, biex “nagħmlu l-esperjenza li nifthu qalbna għal dawk kollha li qed jgħixu fl-iżjed

⁵⁴ Forsi bi skruplu, moħbi wara xewqa kbira ta' fedeltà għall-verità, xi saċerdoti jesigū mill-penitenti fehma shiħa li jistqarru dnubiethom bla ebda dell, fejn il-ħniena tifsima taħt it-tiftixa għal gustizzja ipotetikament pura. Hawn jixraq li nfakkru fit-tagħlim ta' San Gwanni Pawlu II, li afferma li l-prevedibbiltà ta' waqgħa ġdida “ma tippregudikax l-awtenticità tal-fehma” (*Ittra tal-Kardinal William W. Baum fl-okkażjoni tal-kors fuq il-foro interno organizzat mill-Penitenzjerija Appostolika* [22 ta' Marzu 1996], 5: *Insegnamenti* XIX, 1 [1996], 589).

⁵⁵ KUMMISSJONI TEOLOGIKA INTERNAZZJONALI, *It-tama tas-salvazzjoni għat-trabi li jmutu mingħajr magħmudija* (19 ta' April 2007), 2.

periferiji eżistenzjali differenti li jeżistu”.⁵⁶ Nistieden lill-fidili li qed jgħixu sitwazzjonijiet imqallba biex jersqu bil-fiduċja lejn kollokju mar-Raġhajja tagħhom u ma’ lajċi li ddedikaw hajjithom lill-Mulej. Mhux dejjem se jsibu fihom konferma tal-ideat u tax-xewqat tagħhom, imma żgur sa jirċievu dawl li jgħinhom jifhmu aħjar dak li għaddejjin minnu u jkunu jistgħu jiskopru mixja ta’ maturità personali. U nistieden lir-Raġhajja jisimgħu bi mħabba u serenità, bix-xewqa sinciera li jidhlu fil-qalba tad-dramma tal-persuni u jidhlu fiż-żarbun tagħhom, ħa jgħinuhom jgħixu aħjar u jagħrfu x’inhom posthom fil-Knisja.

⁵⁶ Bolla *Misericordiæ Vultus* (11 ta’ April 2015), 15: AAS 107 (2015), 409.



Dokument mahruġ mill-Arċidjoċesi ta' Malta
u mid-Djoċesi ta' Ghawdex

www.thechurchinmalta.org

www.gozodiocese.org